

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē aṣṭādaśō'dhyāyah* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē aṣṭādaśō'dhyāyaḥ ॥

maitrēya uvāca

itthaṃ pṛthumabhiṣṭūya ruṣā prasphuritādharam |
punarāhāvanirbhītā saṃstabhyātmānamātmanā || 1 ||

sanniyacchābhibhō manyuṃ nibōdha śrāvitam ca mē |
sarvataḥ sāramādattē yathā madhukarō budhaḥ || 2 ||

asmin lōkē'thavāmuṣmin munibhistattvadarśibhiḥ |
dṛṣṭā yōgāḥ prayuktāśca puṃsāṃ śrēyaḥprasiddhayē || 3 ||

tānātiṣṭhati yaḥ samyagupāyān pūrvadarśitān |
avarah śraddhayōpēta upēyān vindatē'ñjasā || 4 ||

tānanādr̥tya yō vidvānarthānārabhatē svayam |
tasya vyabhicarantyarthā ārabdhāśca punaḥ punaḥ || 5 ||

purā sṛṣṭā hyōṣadhayō brahmaṇā yā viśāmpatē |
bhujyamānā mayā dṛṣṭā asadbhiradhṛtavrataiḥ || 6 ||

apālitanādr̥tā ca bhavadbhirlōkapālakaiḥ |
cōrībhūtē'tha lōkē'haṃ yajñārthē'grasamōṣadhīḥ || 7 ||

nūnaṃ tā vīrudhaḥ kṣīṇā mayi kālēna bhūyasā |
tatra yōgēna dr̥ṣṭēna bhavānādātumarhati || 8 ||

vatsaṃ kalpaya mē vīra yēnāhaṃ vatsalā tava |
dhōkṣyē kṣīramayān kāmānanurūpaṃ ca dōhanam || 9 ||

dōgdhāraṃ ca mahābāhō bhūtānāṃ bhūtabhāvana |
annamīpsitamūrjasvadbhagavān vāñchatē yadi || 10 ||

samāṃ ca kuru māṃ rājan dēvavr̥ṣṭaṃ yathā payaḥ |
apartāvapi bhadraṃ tē upāvartēta mē vibhō || 11 ||

iti priyaṃ hitaṃ vākyaṃ bhuva ādāya bhūpatiḥ |
vatsaṃ kṛtvā manuṃ pāṇāvaduhsakalauṣadhīḥ || 12 ||

tathāparē ca sarvatra sāramādadatē budhāḥ |
tatō'nyē ca yathākāmaṃ duduhuḥ pṛthubhāvitām || 13 ||

ṛṣayō duduhurdēvīmindriyēṣvatha sattama |
vatsaṃ br̥haspatiṃ kṛtvā payaschandōmayam śuci || 14 ||

kṛtvā vatsaṃ suragaṇā indraṃ sōmamadūduhan |
hiraṇmayēna pātrēṇa vīryamōjō balaṃ payaḥ || 15 ||

daitēyā dānavā vatsaṃ prahlādamasurar̥ṣabham |
vidhāyādūduhan kṣīramayaḥpātrē surāsavam || 16 ||

gandharvāpsarasō'dhukṣan pātrē padmamayē payaḥ |
vatsaṃ viśvāvasuṃ kṛtvā gāndharvaṃ madhu saubhagam || 17 ||

vatsēna pitarō'ryamṇā kavyaṃ kṣīramadhukṣata |
āmapātrē mahābhāgāḥ śraddhayā śrāddhadēvatāḥ || 18 ||

prakalpya vatsaṃ kapilaṃ siddhāḥ saṅkalpanāmayīm |
siddhiṃ nabhasi vidyāṃ ca yē ca vidyādharaḍayaḥ || 19 ||

anyē ca māyinō māyāmantardhānādbhutātmanām |
mayaṃ prakalpya vatsaṃ tē duduhurdhāraṇāmayīm || 20 ||

yakṣarakṣāṃsi bhūtāni piśācāḥ piśitāśanāḥ |
bhūtēśavatsā duduhuḥ kapālē kṣatajāsavam || 21 ||

tathāhayō dandaśūkāḥ sarpā nāgāśca takṣakam |
vidhāya vatsaṃ duduhurbilapātrē viṣaṃ payaḥ || 22 ||

paśavō yavasam kṣīraṃ vatsaṃ kṛtvā ca gōvṛṣam |
araṇyapātrē cādhukṣaṇ mṛgēndrēṇa ca daṃṣṭriṇaḥ || 23 ||

kravyādāḥ prāṇinaḥ kravyaṃ duduhuḥ svē kalēvarē |
suparṇavatsā vihagāścaram cācaramēva ca || 24 ||

vaṭavatsā vanaspatayaḥ pṛthagrasamayam payaḥ |
girayō himavadvatsā nānādhātūn svasānuṣu || 25 ||

sarvē svamukhyavatsēna svē svē pātrē pṛthak payaḥ |
sarvakāmadughām pṛthvīm duduhuḥ pṛthubhāvitām || 26 ||

ēvaṃ pṛthvādayaḥ pṛthvīmannādāḥ svannamātmanah |
dōhavatsādi bhēdēna kṣīrabhēdaṃ kurūdvaha || 27 ||

tatō mahīpatiḥ prītaḥ sarvakāmadughām pṛthuḥ |
duhitṛtvē cakārēmām prēmṇā duhitṛvatsalah || 28 ||

cūrṇayan svadhanuṣkōṭyā girikūṭāni rājarāt |
bhūmaṇḍalamidaṃ vainyaḥ prāyaścakrē samaṃ vibhuḥ || 29 ||

athāsmīn bhagavān vainyaḥ prajānāṃ vṛttidaḥ pitā |
nivāsān kalpayāñcakrē tatra tatra yathārghataḥ || 30 ||

grāmān puraḥ pattanāni durgāṇi vividhāni ca |
ghōṣān vrajān saśivirānākarān khēṭakharvaṭān || 31 ||

prākprthōriha naivaiṣā puragrāmādi kalpanā |
yathāsukhaṃ vasanti sma tatra tatrākutōbhayaḥ || 32 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē prthuvijayē aṣṭādaśō'dhyāyaḥ ||